

**በገዥው ተይዞ ስለሚከፈል የተጨማሪ  
እሴት ታክስ አፈፃፀም የወጣ መመሪያ**

**የገንዘብና ኢኮኖሚ ልማት ሚኒስቴር**

**የካቲት 2002 ዓ.ም**

**አዲስ አበባ**

**በገዥው ተይዞ ስለሚከፈል የተጨማሪ እሴት ታክስ አፈፃፀም የወጣ መመሪያ ቁጥር 27/2002**

የፌዴራል፣ የክልል እና የከተማ አስተዳደር የመንግስት መሥሪያ ቤቶች እንዲሁም የመንግስት የልማት ድርጅቶች የዕቃና የአገልግሎት ግዥ በሚፈጽሙበት ጊዜ የሚከፍሉት የተጨማሪ እሴት ታክስ በትክክል ለታክሱ ባለሥልጣን ገቢ እንዲሆን ለማስቻል የታክሱ ሂሳብ ግዥውን በሚፈጽሙት መሥሪያ ቤቶች ተይዞ ለታክሱ ባለሥልጣን የሚተላለፍበት ሥርዓት መዘርጋት አስፈላጊ ሆኖ በመገኘቱ፤

ይህ ሥርዓት ከመንግስት መሥሪያ ቤቶች የሰበሰቡትን ታክስ ይዘው የሚሰወፍትን ሕገ-ወጦች በመከላከል የታክሱ ሂሳብ በተገቢው ጊዜና መጠን ተሰብስቦ ገቢ እንዲሆን ለማድረግ የሚያስችል መሆኑ ስለታመነበት፤

የገንዘብና ኢኮኖሚ ልማት ሚኒስቴር የተጨማሪ እሴት ታክስ አዋጅን ለማሻሻል በወጣው አዋጅ ቁጥር 609/2001 አንቀጽ 7 ንዑስ አንቀጽ 5 በተሰጠው ሥልጣን መሠረት ይህንን መመሪያ አውጥቷል።

**፩ አጭር ርዕስ**

ይህ መመሪያ "በገዥው ተይዞ ስለሚከፈል የተጨማሪ እሴት ታክስ አፈፃፀም የወጣ መመሪያ ቁጥር 27/2002" ተብሎ ሊጠቀስ ይችላል።

**፪ ትርጓሜ**

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ መመሪያ ውስጥ፤

- ፩ "ታክስ" ማለት የተጨማሪ እሴት ታክስ ነው።
- ፪ "አዋጅ" ማለት የተጨማሪ እሴት ታክስ አዋጅ ቁጥር 285/1994 (እንደተሻሻለ) ነው።
- ፫ "በገዥው ተይዞ የሚከፈል ታክስ" ማለት አዋጁ አንቀጽ 7(5) በተደነገገው መሠረት ታክስ የሚከፈልበት ግብይት ሲከናወን ሊከፈል የሚገባ እና በገዥው ተይዞ ለባለስልጣኑ ገቢ የሚደረግ የተጨማሪ እሴት ታክስ ነው።

፬ "ወኪል" ማለት ታክስ በሚከፈልበት ግብይት ላይ ሊከፍል የሚገባውን የተጨማሪ እሴት ታክስ ይዞ ለታክስ ባለሥልጣኑ ገቢ የሚያደርግ የመንግሥት መሥሪያ ቤት ወይም የመንግሥት የልማት ድርጅት ነው።

፭ "ደረሰኝ" ማለት ታክሱን ቀንሰው የሚያስቀሩ ወኪሎች በኢትዮጵያ ገቢዎችና ጉምሩክ ባለሥልጣን ዕውቅና የሚያሳትሙት እና ታክሱ ተቀንሶ ለመቅረቱ ማረጋገጫ እንዲሆን የሚሰጡት፣ የተያዘውን ታክስ መጠን የሚያሳይ ሰነድ ነው።

፮ "ባለሥልጣን" ማለት የኢትዮጵያ ገቢዎችና ጉምሩክ ባለሥልጣን እና የክልል መንግስታት እንዲሁም የከተማ አስተዳደር ገቢ ሰብሳቢ መስሪያ ቤቶች ናቸው።

፯ "ሚኒስቴር" እና "ሚኒስትር" ማለት እንደ ቅደም ተከተሉ የገንዘብና ኢኮኖሚ ልማት ሚኒስቴር እና የገንዘብና ኢኮኖሚ ልማት ሚኒስትር ነው።

፰ በዚህ መመሪያ ውስጥ ጥቅም ላይ የዋሉና የአዋጁ የተተረጎሙ ቃላትና ሐረጎች በአዋጁ የተሰጣቸውን ትርጉም ይይዛሉ።

**፫ የተፈፃሚነት ወሰን**

፩ ይህ መመሪያ የፌደራል፣ የክልል መንግሥታትና የከተማ አስተዳደር የመንግሥት መስሪያ ቤቶች እና የመንግስት የልማት ድርጅቶች በሚያከናውኑት ታክስ የሚከፈልበት ግብይት ላይ ተፈፃሚ ይሆናል።

፪ በዚህ አንቀጽ ንዑስ አንቀጽ (፩) የተመለከተው ቢኖርም የክልል መንግስታትና የከተማ አስተዳደር የመንግስት መስሪያ ቤቶች እና የልማት ድርጅቶች ከሚፈጽሙት ታክስ የሚከፈልበት ግብይት ላይ ታክሱን ቀንሰው መያዝ የሚጀምሩበት ጊዜ ወደፊት ሚኒስትሩ በሚያስተላልፈው ሴርኩላር ይወሰናል።

**፬ ታክስ ከሚከፈልበት ግብይት ዋጋ ላይ ተቀናሽ ተደርጎ ስለሚያዝ ታክስ**

፩ ማንኛውም ወኪል በሚፈጽመው ታክስ የሚከፈልበት ግብይት ለአቅራቢው መክፈል የነበረበትን የተጨማሪ እሴት ታክስ ቀንሶ በማስቀረት በየወሩ ቀንሶ ያስቀረውን ታክስ በሚቀጥለው ወር ውስጥ በታክስ ከፋይነት ለተመዘገበበት የታክስ ባለሥልጣን ገቢ ያደርጋል።

፪ በዚህ አንቀጽ ንዑስ አንቀጽ 1 መሠረት ተቀንሶ የሚቀረው ታክስ በቅድሚያ ክፍያና በከፊል በሚደረጉ የአገልግሎት ወይም የዕቃ አቅርቦቶች ክፍያዎች ላይ ሁሉ ተፈፃሚ ይሆናል።

፫ በዚህ አንቀጽ የተደነገገው ቢኖርም በቴሌኮሙኒኬሽን አገልግሎት ላይ የሚሰበሰብ የተጨማሪ እሴት ታክስ በገዥው አይያዝም።

**፮ ታክሱ ተቀናሽ የሚደረግበት ግብይት ዋጋ**

፩ በዚህ መመሪያ መሠረት ወኪሉ ታክስ ከሚከፈልበት ግብይት ላይ የታክሱን ሂሳብ ተቀናሽ የሚያደርገው የአንድ ጊዜ ግብይት ዋጋ ከብር 5,000 (አምስት ሺህ) በላይ ሲሆን ነው። የግብይቱ ዋጋ ብር 5,000 (አምስት ሺህ) እና ከዚያ በታች ከሆነ ወኪሉ የታክሱን ሂሳብ ጭምር ለታክስ ከፋይ መክፈል ይኖርበታል።

፪ የዚህ አንቀጽ ንዑስ አንቀጽ (፩) ድንጋጌ በኢትዮጵያ ነዋሪ ባልሆነ ሰው ወይም ድርጅት በሚሰጡ አገልግሎቶች ላይ ተፈፃሚ አይሆንም። ስለሆነም የገንዘቡ መጠን ከግምት ውስጥ ሳይገባ የታክሱ ሂሳብ ተቀናሽ መደረግ አለበት።

**፯ የወኪል ግዴታ**

ማንኛውም ወኪል፡-

፩ ይህ መመሪያ በሥራ ላይ ከሚውልበት ቀን በፊት በታክስ ባለሥልጣኑ ተመዝግቦ የግብር ከፋይ መለያ ቁጥር (TIN) ሰርቲፊኬት የመውሰድ፣

፪ በዚህ መመሪያ አንቀጽ 5(1) ከተጠቀሰው በስተቀር በሚፈጽመው በእያንዳንዱ ታክስ የሚከፈልበት ግብይት ላይ ሊከፈል የሚገባውን ታክስ ሂሳብ ቀንሶ የመያዝ፣

፫ ከእያንዳንዱ ታክስ የሚከፈልበት ግብይት በሚይዘው ታክስ መጠን ልክ ለዕቃ ወይም ለአገልግሎት አቅራቢው ደረሰኝ የመስጠት፣

፬ በወሩ ውስጥ ካከናወነው ታክስ የሚከፈልበት ግብይት ቀንሶ የያዘውን ታክስ ከወሩ የመጨረሻ ቀን ጀምሮ ባሉት 30 ቀናት ውስጥ ለታክስ ባለሥልጣኑ ገቢ የማድረግ፤

፭ ታክስ ከሚከፈልበት ግብይት ጋር በተያያዘ ክፍያ የተፈፀመለትን ሰው ወይም ድርጅት ስም፣ የግብር ከፋይ መለያ ቁጥር (TIN) የተጨማሪ እሴት ታክስ ምዝገባ ቁጥር፣ የተፈፀመውን ግብይት ዋጋ እና ተቀንሶ የቀረውን የታክስ መጠን የሚያሳይ ዝርዝር ባለሥልጣኑ በሚያዘጋጀው ቅጽ ላይ ሞልቶ በዚህ አንቀጽ ንዑስ አንቀጽ 4 መሠረት ለታክሱ ባለሥልጣን ገቢ ከሚያደርገው ሂሳብ ጋር የማቅረብ ግዴታ አለበት።

**፮ ታክስ ስለማቀናነስ እና የተመላሽ ጥያቄ**

፩ ታክስ ተቀናሽ የተደረገበት ዕቃ ወይም አገልግሎት አቅራቢ ከወኪሉ በተሰጠው ታክሱ ተቀናሽ መደረጉን በሚያረጋግጠው ደረሰኝ ላይ የተመለከተውን የገንዘብ መጠን በግብአት ላይ ለከፈለው ታክስ ማካካሻ ሊያውል ይችላል።

፪ ዕቃ ወይም አገልግሎት አቅራቢው የታክሱ ሂሳብ ተቀናሽ ተደርጎ የተሰጠውን ዋናውን ደረሰኝ ታክሱን በሚያስታውቅበት ጊዜ ለባለሥልጣኑ ገቢ ማድረግ አለበት።

፫ ታክስ ከፋዩ ታክስ የሚከፈልበትን ግብይት በሚያከናውንበት ጊዜ በተቀበለው ደረሰኝ የተመለከተው የገንዘብ መጠን ለሁለት ወራት በግብአት ላይ ከተከፈለ ታክስ ጋር እንዲካካስ አድርጎ በደረሰኙ ላይ የተመለከተው የገንዘብ መጠን በግብአት ላይ ከተከፈለው ታክስ የበለጠ ሆኖ ከተገኘ ታክስ ከፋዩ የተመላሽ ጥያቄ ሊያቀርብ ይችላል።

፬ ባለሥልጣኑ በዚህ አንቀጽ ንዑስ አንቀጽ 3 መሠረት የቀረበውን ጥያቄና የታክስ ከፋዩን ሂሳብ መርምሮ ጥያቄው ከቀረበበት ቀን ጀምሮ በሚቆጠር በሁለት ወራት ጊዜ ውስጥ ተመላሽ ሊደረግ የሚገባውን ሂሳብ መመለስ አለበት።

**፰ ተቀናሽ የተደረገውን ታክስ ገቢ ስለማድረግና ስለማከፋፈል**

- ፩ ታክስ ቀንሶ የመያዝ ግዴታ የተጣለበት የመንግሥት መስሪያ ቤት ቀንሶ የያዘውን ታክስ ገቢ የሚያደርገው በግብር/ታክስ ከፋይነት ለተመዘገበበት የባለሥልጣኑ መስሪያ ቤት ይሆናል።
- ፪ ታክስ ቀንሶ የመያዝ ግዴታ የተጣለበት የመንግስት የልማት ድርጅት ቀንሶ የያዘውን ታክስ ገቢ የሚያደርገው የግብር/ታክስ ክፍያ ግዴታውን ለሚወጣበት የባለስልጣኑ መስሪያ ቤት ይሆናል።
- ፫ የክልል መንግስታትና የከተማ አስተዳደር ባለሥልጣን መስሪያ ቤቶች እንዲሁም የኢትዮጵያ ገቢዎችና ጉምሩክ ባለሥልጣን በዚህ መመሪያ መሠረት ተቀናሽ ተደርጎ ገቢ የተደረገላቸውን ታክስ ተቀናሽ የተደረገበት ታክስ ከፋይ ለተመዘገበበት ባለሥልጣን መስሪያ ቤት መላክ አለባቸው።
- ፬ የክልል መንግስታትና የከተማ አስተዳደር ባለሥልጣን መስሪያ ቤቶች እንዲሁም የኢትዮጵያ ገቢዎችና ጉምሩክ ባለስልጣን ገቢ የተደረገላቸውን ታክስ ለሚመለከተው የታክስ ባለስልጣን ሲያከፋፍሉ በኢትዮጵያ ገቢዎችና ጉምሩክ ባለሥልጣን ከተከፋይ ሂሳብ ላይ ተቀንሶ ለሚቀረው ግብር አፈፃፀም ከተዘጋጀው ቅጽ ጋር ተመሳሳይ የሆነ ቅጽ በመጠቀም ገንዘቡ ለተላክለት ባለስልጣን መስሪያ ቤት ሪፖርቱን በአንድነት መላክ አለባቸው።

**፱ ተቀናሽ ተደርጎ ለሚያዝ ታክስ የሚሰጥ ደረሰኝ**

- ፩ የኢትዮጵያ ገቢዎችና ጉምሩክ ባለስልጣን ተቀናሽ ተደርጎ ለሚያዝ ታክስ የሚውል ደረሰኝ እንዲያሳትም ለወኪሉ ፈቃድ ይሰጣል።
- ፪ ወኪሉ የኢትዮጵያ ገቢዎችና ጉምሩክ ባለስልጣን በሚሰጠው ፈቃድ መሠረት ደረሰኝ ያሳትማል። ባለስልጣኑ የሚያወጣውን የደረሰኝ አያያዝና አጠቃቀም ሥርዓት ተከትሎ ደረሰኙን ጥቅም ላይ ያውላል።
- ፫ ወኪሉ ተጨማሪ ደረሰኝ እንዲያሳትም የሚፈቀድለት ቀደም ሲል ባሳተመው ደረሰኝ ቀንሶ የያዘውን ታክስ በትክክል ለባለስልጣኑ ገቢ ማድረጉ ሲረጋገጥ ይሆናል።

**፲ በገዥው ተይዞ የተከፈለውን ታክስ ትክክለኛነት ለማረጋገጥ**

ባለስልጣን፡-

፩ ወኪሉ ያሳተማቸውን ደረሰኞች በመመርመር የታክሱን አሰባሰብ ትክክለኛነት ያረጋግጣል።

፪ ወኪሉ በፈፀማቸው ታክስ የሚከፈልባቸው ግብይቶች ላይ በአዋጁና በዚህ መመሪያ መሠረት ታክሱን በትክክል ቀንሶ ያለማስቀረቱን ወይም የቀነሰውን ታክስ ለባለስልጣኑ ገቢ ያለማድረጉን ሲያረጋግጥ በልዩነት የሚፈለገው ታክስ እንዲከፈል ያደርጋል።

**፲፩ የሂሳብ አመዘጋገብ**

፩ ተቀናሽ ሆኖ የሚቀረው ሂሳብ በተከፋይ የሂሳብ መደብ ቁጥር 5059 ይመዘገባል።

፪ ወኪሉ በተከፋይ የተያዘውን ገንዘብ ለባለስልጣኑ ገቢ ሲያደርግ የተከፋይ ሂሳብ ወጪ በሚል ይመዘገባል፤ ይህንንም ለሚኒስቴሩ በየወሩ በሚያቀርበው የሂሳብ ሪፖርት ውስጥ ያካትታል።

**፲፪ አስተዳደራዊ መቀጫና የወንጀል ቅጣት**

በዚህ መመሪያ አንቀጽ 6 የተዘረዘሩትን ግዴታዎች ያልተወጣ ወኪል በአዋጁና በገቢ ግብር አዋጅ ቁጥር 286/1994 አንቀጽ 90 መሠረት አስተዳደራዊ መቀጫና የወንጀል ቅጣቶች ተፈፃሚ ይደረጉበታል።

**፲፫ የመመሪያው ተፈፃሚነት**

ይህ መመሪያ ከመጋቢት 1 ቀን 2002 ዓ.ም ጀምሮ ተፈፃሚ ይሆናል።

አዲስ አበባ የካቲት 3 ቀን 2002 ዓ.ም

ሱፍያን አህመድ

የገንዘብና የኢኮኖሚ ልማት ሚኒስትር